

عَلَيْهِ السَّلَامُ

درس حدیث

مَوْجُودٌ فِي الْكِتَابِ

حضرت اقدس پیر و مرشد مولانا سید حامد میاں صاحب کا مجلس ذکر کے بعد درس حدیث ”خانقاہ حامد یہ چشتیہ“ رانیوڈ روڈ لاہور کے زیر انتظام ماہنامہ ”انوار مدینہ“ کے ذریعہ ہر ماہ حضرت اقدس کے مریدین اور عام مسلمانوں تک باقاعدہ پہنچایا جاتا ہے اللہ تعالیٰ حضرت اقدس کے اس فیض کو تاقیامت جاری و مقبول فرمائے، آمین۔

”مہر“ کی شناخت بحیثیت ”پیغمبر“ نہ کہ بحیثیت ”بادشاہ“

یہ نہیں فرمایا کہ اپنی حکومتیں میرے سپرد کر دو بلکہ فرمایا کہ ایمان لاؤ اللہ پر

غلامی ہزاروں سال پرانا عالمی رواج تھا !

اسلام نے غلام اور باندیوں کو انسانی حقوق دلانے !

اسلام پر اعتراضات تاریخی خیانت ہیں ! کفار ہی غلام کیوں بنے ؟

اہل یورپ کے سر اور بازو ننگے رکھنے کی وجہ !

﴿ تخریج و تزئین : مولانا سید محمود میاں صاحب ﴾

( درس نمبر 12 کیسٹ نمبر 72 سائیڈ A 1987 - 07 - 19 )

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَيْرِ خَلْقِهِ سَيِّدِنَا وَمَوْلَانَا مُحَمَّدٍ وَآلِهِ

وَأَصْحَابِهِ أَجْمَعِينَ أَمَّا بَعْدُ !

آقائے نامدار ﷺ نے حدیث شریف میں ارشاد فرمایا تھا کہ کوئی بھی یہودی یا عیسائی

اگر مجھ پر ایمان لائے بغیر مر جائے گا تو اہل نار میں ہوگا کیونکہ رسول کریم علیہ الصلوٰۃ والسلام کا پیغام ہر کسی کو ساری دنیا میں پہنچا ہے۔

جب صلح حدیبیہ ہوئی یعنی سن ۶ھ میں اہل مکہ سے ایک معاہدہ ہو گیا جس کی رو سے یہ طے پایا کہ آپس میں نہیں لڑیں گے، معاملات گفتگو سے طے کریں گے اور جو دوست قبائل ہیں مسلمانوں کے یا کفار مکہ کے

اگر اُن میں جھگڑا ہوگا تو ہم تصفیہ کرائیں گے، یہ نہیں ہے کہ اپنے دوست قبیلے کی لڑائی میں مدد شروع کر دیں، اس طرح کا معاہدہ ایک طے ہو گیا۔ بہت عرصے سے قریش کے تجارتی سفر بند تھے وہ کھل گئے ! جانے آنے لگے وہ !!

ادھر اس عرصہ میں رسول کریم علیہ الصلوٰۃ والسلام نے بھی اسلام کے لیے (دیگر سلطنتوں کو) دعوت دینے کا کام کیا اور چاہا کہ والا نامہ تحریر فرمائیں، دُنیا میں جہاں جہاں حکومتیں تھیں وہاں آپ نے والا نامہ تحریر فرمائے ! لوگوں نے بتایا کہ بادشاہ جو ہیں وہ تو اگر کوئی خط مہر لگا ہوا ہو تو پڑھتے ہیں مہر نہ ہو تو نہیں پڑھتے تو رسول کریم علیہ الصلوٰۃ والسلام نے مہر بنوائی ! مہر پر جو نقش تھا وہ نقش بادشاہ کے نام کا نہیں تھا بلکہ اُس پر نقش تھا ”محمد رسول اللہ“

یعنی خدا کے پیغامبر کی حیثیت سے اپنے آپ کو آپ نے ظاہر فرمایا، یہ نہیں فرمایا کہ اپنی اپنی حکومتیں میرے حوالے کر دو ! نہیں کوئی تعلق نہیں حکومت سے ! البتہ بندے اور خدا کے درمیان تعلق کا صحیح ہونا یہ آقائے نامدار ﷺ نے اپنی دعوت میں رکھا ہے جگہ جگہ !!

چین کے بادشاہ کو دعوت :

حتیٰ کہ میں نے پڑھا ہے کہ چین میں بھی آپ نے والا نامہ بھیجا ہے، یہ نہیں ہے کہ بڑی معروف سلطنتیں جو تھیں وہیں تک بات رہی ہو ”کسریٰ“ ایران (فارس ۱) کا بادشاہ، ”قیصر“ یورپ اور ایشیاء کا مشرق وسطیٰ کا بڑا بادشاہ تو اس میں رسول اللہ ﷺ نے یہ نہیں کیا کہ فقط اُن ہی تک بھیجے ! بلکہ جو اور بادشاہ تھے وہاں کے جیسے ”نجاشی“ کو جو شاہ حبشہ تھا اور اسی طرح مصر کے بادشاہ ”قبط“ ۲ کو

۱۔ فارس، پارس : ایران کا پرانا نام جسے ۱۱ مارچ ۱۹۳۵ء کو بدل کر ”ایران“ رکھ دیا گیا۔ ایران فارسی لفظ ”آریانا“ (بمعنی آریوں کی سرزمین) سے ماخوذ ہے۔ (فیروز اللغات)

۲۔ مصر کے بادشاہ کا لقب ”عزیز“ اور قبط کا لقب ”فرعون“ ہے، مصر کے عیسائیوں کے ایک فرقہ کو بھی ”قبط“ کہا گیا ہے۔ (منجد) مصر کا پرانا نام بھی ”قبط“ (COPT) تھا۔ (فیروز اللغات) محمود میاں غفرلہ

امام اعظمؒ کے اُستاد رُوم کے سفر پر :

اور رومیوں کے پاس تو وہ والا نامہ محفوظ رہا ہے رُوم میں بہت عرصہ تک، ہارون رشید کے زمانے تک، عبدالملک ابن مروان یہ ہارون رشید سے پہلے گزرے ہیں یہ بنو امیہ کی سلطنت کے بانی گویا ایک طرح کے ہیں، بہت سمجھدار آدمی تھا، جرنیل اس کا بڑا ظالم تھا حجاج ابن یوسف جدھر سخت کارروائی کرنی ہوتی تھی اُسے بھیجتا تھا اُس کے دور میں امام اعظم رحمۃ اللہ علیہ کے ایک اُستاد ہیں شععی رحمۃ اللہ علیہ ان کو عبدالملک ابن مروان نے پیغام دے کر بھیجا رُوم کیونکہ یہ (رُومی) لوگ سارا علاقہ شام کا جس میں لبنان، فلسطین، اُردن اور صحرائے سینا سارا حصہ داخل ہے یہاں سے (پسپا ہو کر) چھوڑ چکے تھے اور اُوپر شمال میں ترکی کا حصہ ارض رُوم جسے کہتے ہیں وہ بھی چھوڑ دیا اور اُس کے بعد پھر آگے تک یہ پہنچ گئے پھر اپنی جگہ انہوں نے اٹلی میں بنالی جو رُوم کہلاتا ہے یہ ان کا پرانا مرکز چلا آ رہا ہے تو وہاں بھیجا انہوں نے (شععیؒ کو)، اُس نے بڑی تعظیم و توقیر کی، روکنا چاہا انہیں کہ آپ مزید رُومیں مزید ٹھہریں مگر نہیں، سرکاری کام جو ہوتا ہے اُس میں تو پھر ایسے نہیں ہو سکتا کہ آدمی اپنی مرضی سے ٹھہرے وہ تو جواب جو ہو وہ فوراً لانا ہوتا ہے مگر اُس کے اصرار پر کچھ ٹھہرے۔

رُومیوں کی والا نامہ سے عقیدت کی وجہ :

ایک اُس نے لالچ بھی دلایا کہ آپ کو ایک چیز دکھاؤں گا ! وہ تھا رسول اللہ ﷺ کا والا نامہ ! جو آپ نے بھیجا تھا ”ہرقل“ کے نام جس کا مضمون چھپتا بھی ہے اور فوٹو بھی اُس کا چھپتا ہے وہ انہوں نے تعظیم کے ساتھ رکھ رکھا تھا اُن کا یہ خیال تھا کہ جب تک ہم اس گرامی نامے کی تعظیم کرتے رہیں گے ہماری حکومت چلتی رہے گی حکومت کا وجود رہے گا اس لیے وہ تعظیم اُس کی کرتے تھے !!!

حضرت شععیؒ کے خلاف بادشاہ کی ناکام عیاری :

انہوں نے وہ دکھایا پھر ایک خط دیا مہر شدہ جسے کوئی نہ پڑھے، یہ بھی نہ پڑھیں علاوہ جواب کے یا جواب کے ساتھ بہر حال وہ لاک تھا ایک طرح کا، وہ لاکر انہوں نے پیش کر دیا عبدالملک کے پاس،

تو عبدالملک نے وہ پڑھا اور پڑھ کے پوچھا ان سے کہ پتہ ہے آپ کو کہ اس میں کیا لکھا ہے ؟ انہوں نے کہا مجھے پتہ نہیں، انہوں نے کہا اس نے یہ لکھا ہے کہ یہ آدمی جنہیں آپ نے بھیجا ایسے ہیں ایسے ہیں بہت سمجھدار بہت ہی تعریف کی اور اتنے سمجھدار ہیں کہ ایسے شخص کے موجود ہوتے ہوئے آپ کی قوم نے کسی اور کو کیوں بادشاہ بنایا ! کیوں اپنا امیر بنایا ! یہ امیر کیوں نہیں ہوا، یہ کیوں رہ گیا ؟ ایسا مضمون اُس میں تھا تو پوچھا ان سے کہ آپ سمجھے کہ کیا مطلب ہے اس کا ؟ انہوں نے کہا کہ آپ ہی ارشاد فرمائیں تو بادشاہ نے کہا کہ اس کا مطلب یہ ہے کہ میرے دل میں تمہاری طرف سے برائی پیدا ہو کہ یہ آدمی اس قابل ہے اتنی صلاحیتوں والا ہے کہ یہ میرا ملک چھین سکتا ہے تو میں تمہیں زندہ ہی نہ رہنے دوں مطلب اُس کا یہ ہے کہ میں اپنا ایک قیمتی آدمی مار دوں تمہارے خلاف اُس نے مجھے بھڑکایا ہے ! ! ! تو انہوں نے عبدالملک ابن مروان کی تعریف کی کہ یہ سمجھداری بھی آپ کا حصہ ہے، خاص حصہ ہے ! ! اور واقعی یہی تھا اور واقعی شعی بھی اتنے ہی بڑے آدمی تھے، تابعین میں ہیں علامہ ہیں تقویٰ، طہارت، حافظہ، حدیث کی واقفیت بہت زیادہ تھی ! حضرت علی رضی اللہ عنہ کی بھی زیارت کی تھی جب وہ کوفے تشریف لائے تو ! یہ کوفہ کے رہنے والے تھے۔

### حجاج کے خلاف بغاوت :

بغاوت کی انہوں نے حجاج ابن یوسف کے مقابلہ میں شروع شروع میں عبدالملک ابن مروان نے ان کو اپنے قبیلے کا بڑا امان لیا تھا لیکن ان کی طبیعت نہیں ملی ان سے اور مظالم دیکھے، غلط کام دیکھے تو پھر جن لوگوں نے حجاج ابن یوسف کے خلاف بغاوت کی اُن میں یہ بھی ہو گئے لیکن ان لوگوں کو شکست ہو گئی، شکست ہو گئی تو یہ لوگ چلے گئے منتشر ہو گئے اور یہ ادھر آ گئے بخارا وغیرہ کی طرف، یہاں جہاد ہو رہا تھا اُس میں شامل ہو گئے۔

## حجاج کی سی آئی ڈی اور ایک جرنیل کی فریفتگی :

وہاں (بخارا کی طرف) ایک جرنیل تھا اُس کو ایک قصہ پیش آیا مسئلہ پیش آ گیا اور یہ بہت ہی مشکل بات ہوتی ہے یہ بغیر علم کے حل نہیں ہوتا علم بھی چاہیے ذہن بھی چاہیے دونوں باتیں ضروری چاہئیں، ضرورت پڑی مسئلہ کے لیے، حل کوئی کرنے سکا، انہوں نے اُس کا جواب دے دیا وہ جو ان کا کمانڈر تھا جنرل تھا بہت خوش ہوا ! ان کو بلایا ان سے باتیں کیں اس کا پتہ سی آئی ڈی کے ذریعے چل گیا حجاج کو ! اُس نے کہا انہیں فوراً بھیجو میرے پاس ! ! اس جنرل نے اُن سے کہا کہ آپ جیسا آدمی بہت قیمتی ہے، عالم ایک دو دن میں تو نہیں ہو جاتا ہے ایک عرصہ لگتا ہے پڑھنے میں پڑھنے کے بعد پھر پڑھانے میں وہ بہت لمبی ٹریننگ ہے اور اس ذہن کا آدمی کہ جو ذہنی اعتبار سے بہت ہی کامل ہو تو ایسوں کی تعداد اور بھی کم ہوتی ہے تو اُس نے کہا کہ آپ کسی بھی جگہ چلے جائیں میری طرف سے اجازت ہے ..... رُوپوش ہو جائیں ..... کچھ کر لیں ! !

بے جگر می اور اللہ پر بھروسہ :

یہ بھی بڑے بہادر آدمی تھے انہوں نے کہا کہ اگر رُوپوش بھی ہو جاؤں تو میرے جیسا آدمی چھپے گا تو نہیں ! جہاں بھی جاؤں گا کوئی بات پیش آ جائے کوئی جاننے والا مل جائے کچھ ہو جائے پتہ تو چل ہی جائے گا ! تو کیا فائدہ اُس نے بلایا ہے میں جاتا ہوں ! ! ہونا تو وہ ہے جو اللہ تعالیٰ نے لکھا ہے، زندگی ہے تو بیخ جاؤں گا، نہیں تو وہ مار دے گا خیر چلے آئے یہ ! ! گفتگو کی حجاج ابن یوسف سے اُس کے بعد پھر ان کو چھوڑ دیا، یہ بات جو ہے ۷۵ھ کے لگ بھگ کی ہے۔ اُس کے بعد پھر امام اعظم کا زمانہ بھی آیا، امام اعظم رحمۃ اللہ علیہ ان کے شاگردوں میں ہیں انہوں نے ان سے حدیثیں سیکھی ہیں اور سن ۸۰ ہجری میں پیدا ہوئے ہیں امام اعظم سن ۶۰ھ سے لے کر ۸۰ھ تک کا عرصہ مختلف قول ہیں ان کی پیدائش کے بارے میں، وفات ۱۵۰ھ میں ہوئی ہے تو شععی رحمۃ اللہ علیہ کے شاگردوں میں ہیں اور یہ اُن کے بڑے اساتذہ میں سے ہیں اور تابعی ہیں۔

جب ہر جگہ ہر کسی کو دعوت پہنچ چکی تو ایمان لانا ضروری ہوا :

تو مطلب یہ تھا کہ کوئی جگہ ایسی نہیں رہی کہ جہاں رسول اللہ ﷺ کی دعوت نہ پہنچ گئی ہو جب سب جگہ پہنچ چکی ہے تو پھر اُن (یہودی اور عیسائی) لوگوں کو اپنے ایمان کے بارے میں تو غور کرنا چاہیے کہ ہم ایمان رکھتے ہیں تو کیسا اور کس پر اور کسے کیا کہیں ؟ کیا خدا کے بیٹا ٹیٹھی ہو سکتے ہیں یا خدا ایک ہے، بیوی کا محتاج نہیں ہے، بیوی تو آدمی احتیاج کی وجہ سے کرتا ہے اولاد کو دل چاہتا ہے وہ بھی ایک حاجتمندی ہے وہ سوچتا ہے کہ فنا ہو جانا ہے تو بعد میں میرا سلسلہ قائم رہے اس طرح کی فنا ہونے والی جو ہیں خواہشات وہ تمام اُن میں پائی جاسکتی ہیں اور جو باقی ہے حیّٰ ہے قیوم ہے وہ بے نیاز ہے ایسی ذات ایک ہی بنے گی، باقی سب اُس کے بنائے ہوئے اور اُس کی مخلوق ہیں اور جس طرح جسے بنا دیا وہ مخلوق ہے، تو قابلِ پرستش جو ہے خالق ہے نہ کہ مخلوق، چاہے مخلوق کا کتنا بھی بڑا درجہ ہو جائے اُس کے دربار میں لیکن پھر بھی قابلِ پرستش تو نہیں ہے، سب سے بڑا درجہ رسول کا ہوتا ہے، قابلِ پرستش وہ بھی نہیں، رسول کریم علیہ الصلوٰۃ والسلام نے اپنے لیے سجدہ کی اجازت نہیں دی بلکہ مصافحہ میں جو بھکتے ہیں اُسے بھی منع فرمایا کہ یہ بھی نہ کیا کرو مصافحہ کیا کرو بس، جھکا نہ کرو۔

اسلام نے توحید بہت زبردست طرح ذہنوں میں بٹھادی۔

ورنہ تو جہنم ! پہلی وجہ :

تو یہ جملہ ہے تو بڑا سخت کہ کوئی یہودی کوئی عیسائی جو دُنیا میں آ گیا ہے اور مرتا ہے اور ایمان مجھ پر نہیں رکھتا وہ جہنم میں جائے گا ! وجہ اُس کی ؟ ؟ وجہ اُس کی یہ ہے کہ سب جگہ آقائے نامدار ﷺ کا پیغام پہنچا ہے پھر اگر کسی نے نہیں مانا تو اُس پر گرفت ہوگی اور وہ گرفت سے نہیں بچ سکتا ! !

دوسری وجہ :

پھر یہ کہ یہودی اور نصرانیوں کو تو بڑی علامات دی گئیں اور اتنی شناختیں بتادیں گئیں تھیں کہ اُن کا ایمان نہ لانا یہ جرم ہے، اتنی علامتوں کو جاننے کے باوجود بھی ایمان نہ لائے یہ بڑی غلط بات ہے۔

حدیث شریف میں ایک روایت آتی ہے اور اس روایت کا ذکر میں اس لیے کر رہا ہوں کہ شععی رحمۃ اللہ علیہ (یہاں کتاب میں تو نہیں ہے یہ روایت لیکن ویسے ہے) اس کے راویوں میں آتے ہیں اسم گرامی ان کا عامر ہے ”شععی“ تو اپنے قبیلہ اور خاندان کی طرف نسبت ہے وہ روایت کرتے ہیں کہ تین آدمی ایسے ہیں کہ جنہیں ڈبل اجر ملے گا فَلَا تَدْرُكُهُمْ اَجْرَانِ دواجر ملیں گے، ڈبل اجر کا مطلب یہ ہے کہ جیسے ایک کا ثواب دس گنا ہوتا ہے اُس کا ثواب بیس گنا ہوگا ڈبل اجر تب ہوگا ؟

وہ کون ہیں ؟ ایک اہل کتاب میں سے وہ آدمی جو اپنے نبی پر ایمان رکھتا ہو اور پھر محمد ﷺ پر ایمان قبول کر لے رَجُلٌ مِنْ اَهْلِ الْكِتَابِ ، اَمِنَ بِنَبِيِّهِ وَاَمِنَ بِمُحَمَّدٍ ﷺ تو اُس نے دو کام کیے ! ایک رسول اللہ ﷺ پر ایمان لانے سے پہلے صحیح رہا ! پھر ایمان قبول کر لیا تو بھی صحیح بات کی اُس نے ! یہی گرامی نامے میں تحریر فرمایا تھا ہر قل کے نام رسول اللہ ﷺ نے کہ اَسْلِمْتُ تَسْلَمُ اسلام قبول کر لو سلامت رہو گے يُوْتِكَ اللّٰهُ اَجْرَكَ مَرَّتَيْنِ تمہیں اجر اللہ تعالیٰ ڈبل دیں گے مگر وہ بھی اہل کتاب میں سے تھا آیت بھی لکھی ﴿ يَا اَهْلَ الْكِتَابِ تَعَالَوْاْ اِلَى كَلِمَةٍ سَوَاءٍ بَيْنَنَا وَبَيْنَكُمْ ﴾ ۱ یہ آیت بھی مکتوب گرامی میں تحریر ہے وہ رسم الخط اُس زمانے کا ہے مگر اُس کو پڑھا جاسکتا ہے۔

اور دوسرا الْعَبْدُ الْمَمْلُوكُ اِذَا اَدَّى حَقَّ اللّٰهِ وَحَقَّ مَوْلَانِهِ كَوْنِي غلام ہو اب وہ خدا کا حق بھی ادا کر رہا ہے اور اپنے آقاؤں کا حق بھی ادا کر رہا ہے جو اُس کے مالک بنے ہوئے ہیں اُن کی خدمت بھی کرتا ہے اور اللہ تعالیٰ کے احکام پر بھی عمل کرتا ہے تو ڈبل کام کر رہا ہے۔ ایک خدا کی اطاعت اور ایک آقا کی اطاعت تو درجہ اُس کا کیا ہو خدا کی نظر میں، خدا کی نظر میں درجہ اُس کا یہ ہوا کہ ڈبل اجر ہو گیا اُس کا۔

اور تیسرا وَرَجُلٌ كَانَتْ عِنْدَهُ اَمَةٌ يَطْنُهَا فَاَدْبَهَا فَاَحْسَنَ تَاْدِيْبَهَا وَعَلَّمَهَا فَاَحْسَنَ تَعْلِيْمَهَا ثُمَّ اَعْتَقَهَا فَتَزَوَّجَهَا فَلَهُ اَجْرَانِ ۲ کسی کے پاس باندی تھی تو باندی کو اُس نے تعلیم دی اُس کو

۱ بخاری شریف کتاب بدء الوحی رقم الحدیث ۷

۲ بخاری شریف کتاب العلم رقم الحدیث ۹۷، مشکوٰۃ شریف کتاب الایمان رقم الحدیث ۱۱

ادب سکھایا، یہ ادب ایسی چیز ہے کہ اگر کوئی لینے والی طبیعت ہو تو لے لیتی ہے اور نہ لینے والی طبیعت ہو تو اچھے خاصے باادب لوگوں کے یہاں بے ادب قسم کے پیدا ہو جاتے ہیں، لیتے ہی نہیں، وہ تہذیب ہی نہیں قبول کرتے تو اس نے اُس کو تعلیم دی اس کو آداب سکھائے پھر اس کو آزاد کر دیا پھر شادی کر لی تو اُس کو ڈبل اجر ملے گا، ڈبل اجر ڈبل کاموں پر ہو گیا ”تعلیم و تادیب“ اور ”آزاد کرنا“ !!! یہ دو کام اُس نے کیے پھر شادی کرنے کے بعد اُس کا درجہ اور بڑھا دیا، پہلے وہ باندی غلام جن کی کوئی حیثیت نہیں ہوتی دُنیا میں، بعد میں اس نے اُس کو اپنے گھر کا فرد بنا لیا انسانی حیثیت سے اُس کو اپنے برابر کا کر لیا اپنے خاندان کا جزو بنا لیا تو اس طرح سے دو کام جس نے کیے اُس کو بھی ڈبل اجر ملے گا۔

اسلام پر اہل یورپ کا بے جا اعتراض :

بڑا اعتراض کرتے ہیں یورپ والے غلامی پر کہ اسلام میں یہ غلام بنا لینا ایسی چیز ہے وغیرہ وغیرہ، بے محل اعتراض ہے ! یہ آج کرتے ہیں، اُس زمانے میں تھا ہی یہ دستور، اگر کوئی کسی کو بھی پکڑ لے اور بیچ دے تو عیب نہیں تھا، اُس میں سارے ہی داخل ہیں !!!

حضرت صہیبؓ کا واقعہ :

میں نے شاید پہلے بتایا کہ حضرت صہیب رضی اللہ عنہ جنہیں ”صہیبِ رومی“ کہتے ہیں (یہ اصل میں عرب تھے) تو یہ اپنے آپ کو عربی کہتے تھے اور عربی جانتے بھی تھے اور جب عربی بولے گا غیر عربی تو (اُس وقت تک) صرف ونحو اور قواعد تو اتنے نہیں تھے اس لیے اُس میں غلطی ہوتی تھی تو حضرت عمر رضی اللہ عنہ فرماتے تھے کہ بھائی خدا سے ڈرو یہ نسب اپنا تم ”عربی“ بتاتے ہو یہ کیا ہے ؟ ”نسب“ بدلنا گناہ ہے، اس میں ترقی کیسے آتی ہے :

نسب کا بدلنا تو بالکل حرام ہے جو آدمی جس نسب کا ہے وہی بتائے اگر آدمی کے کام اچھے ہیں اور نسب کے اعتبار سے وہ نیچے درجے کا ہے تو کام اچھے ہونے کی وجہ سے اُس نسب کو بھی ترقی مل جاتی ہے



خود بخود اور وہ اگر اپنی ترقی کی خاطر اپنا ”نسب“ بدل کر دوسری طرف منسوب کرے اپنے آپ کو تو وہ غلط ہے وہ حرام ہے اور سخت عذاب ہے اُس کو !!!

تو حضرت صہیب رضی اللہ عنہ یہ رومی کہلاتے تھے ان سے حضرت عمر رضی اللہ عنہ نے کہا کہ دیکھو خدا سے ڈرو ! یہ کیا کہتے ہو ؟ انہوں نے کہا کہ میں سچ مچ عربی ہوں ہمارے علاقے میں رومیوں نے حملہ کیا اور (ہم کو) قید کر کے لے گئے اور پکڑ کے غلام بنائے تو میرا بچپن وہاں گزرا، وہ زبان مجھے آتی ہے اور عربی جو اپنی خاندانی زبان ہے اُس میں میں پیچھے رہ گیا تو حقیقتاً تو میں عربی ہوں (ان کے بارے میں) فارسی کے بھی اشعار ہیں :

ع صہیب از روم و بلال از حبش

غلامی کا عالمی رواج اسلام کے آنے سے صدیوں پہلے کا ہے :

تو ہمارے یہاں (تاریخ کی کتابوں میں) بالکل آسانی سے اس بات کی مثال مل جاتی ہے کہ جو بڑی سلطنتیں تھیں مہذب وہ بھی یہ کام کرتی تھیں کہیں چھاپا مارا اور قید کر کے لے گئے لے جا کے غلام بنالیا ! بیچ دیا ! اسی طرح سے عرب بھی کرتے تھے انہیں کوئی اور مل گیا اُس کو ایسے ہی بیچ دیا، ایک قبیلہ دوسرے قبیلہ کا دشمن ہے اُسے جب آدمی مل جائیں گے وہ پکڑ کر لے جائیں گے۔

نبی علیہ السلام نے غلام آزاد کیا اور اپنا بیٹا بنالیا :

اسی طرح حضرت زید بن حارثہؓ کو بھی پکڑا اور بیچ دیا ان کا حصہ جو تھا رہنے کا وہ طائف کی جانب تھا وہاں ان کے دشمن قبیلہ نے حملہ کیا اور پکڑ کر لے گئے ان لوگوں کو، لے جا کر بیچ دیا اور غلام بنالیا، بکتے بکتے یہ پھر رسول اللہ ﷺ کے پاس آ گئے ! والد اور بھائی ڈھونڈتے رہے کہاں گئے کہاں گئے،

! زید بن حارثہ بن شراحیل الکلبیؓ : مکہ کے قریب بطحاء کے مقام پر نبی علیہ السلام نے انہیں دیکھا کہ ان کی سات سو درہم بولی لگائی جا رہی تھی، آپ نے حضرت خدیجہ رضی اللہ عنہا سے اس کا ذکر کیا تو انہوں نے اپنے مال سے ان کو خرید کر نبی علیہ السلام کی خدمت میں ہدیہ کر دیا، آپ نے ان کو منہ بولا بیٹا بنایا اور آزاد بھی کر دیا۔ (تہذیب التہذیب ج ۲ ص ۵۳۰ رقم ۲۳۹۶)۔ محمود میاں غفرلہ

کہاں گئے ! پتہ ہی نہیں چلتا تھا آخر کار پتہ چل گیا چونکہ مکہ مکرمہ میں ہر طرف سے آمد و رفت تھی، یہاں ان کو دیکھا کسی نے، بتا دیا کہ وہ وہاں ہیں وہ آئے اور انہیں لے جانا چاہا مگر انہوں نے رسول اللہ ﷺ کے پاس رہنا پسند کیا ! رسول اللہ ﷺ کو یہ بات بہت پسند آئی آپ نے اعلان فرمایا وہاں جو دستور تھا کعبۃ اللہ کے پاس جا کر یا کیسے کہ یہ آزاد بھی ہیں ! اور میرا بیٹا ہے یہ آج سے !!! گویا مُتَبَنِّی یعنی بیٹا بنا لیا ! تو اس طرح سے (غلام بنانے کا) ہر جگہ پر دستور تھا تو کوئی اسلام ہی میں نہیں تھا رواج۔ اس عالمی رواج کی وجہ ؟

ایسے ہی جنگی قیدیوں کو لے جاتے اب جنگی قیدیوں کو لے جا کے ایک تو یہ کہ کیمپ میں رکھیں کہیں جیل خانے میں رکھیں، اُن کے کھانے کا انتظام کریں، حفاظتوں کا انتظام، اس لمبے دھندے میں کون پڑے، اقتصادی مشکلات پیدا ہو جاتی ہیں وغیرہ وغیرہ !!! تو دُنیا بھر کی حکومتوں نے یہ سلسلہ کر رکھا تھا کہ جو جنگی قیدی ہیں انہیں بانٹ دو پبلک میں ! خصوصاً جو لڑنے والے مجاہدین ہوں اُن میں بانٹ دو اُن کو دے دو، بچے ہوں، بوڑھے ہوں، عورتیں ہوں، مرد ہوں سب کو بانٹ دو، مرد غلام ! عورتیں باندی ! اس طرح سے کرتے تھے تو اس سے اقتصادی مسئلہ کوئی نہیں پیدا ہوگا ایک آدمی کے حصہ میں ایک آدمی آیا وہ آدمی بھی کام کر رہا ہے غلام سے کام لے رہا ہے وہ، مزدوری کرانی ہو کوئی اور کام کرانا ہو، رکشہ چلوانا ہو، کوئی اور دھندہ اس طرح کا جو بھی ہو یا تجارت ہو !!! بڑے قابل لوگ بھی غلام بن جاتے تھے :

تو بڑے بڑے قابل بھی آجاتے تھے اس میں، گرفتار ہوئے ہیں اچھے بھی برے بھی، بڑی اعلیٰ نسلوں کے بھی اور کم خاندانوں کے بھی، جس طرح کے بھی ہوں۔

ایک عورت تھیں انہوں نے رسول اللہ ﷺ کی خدمت میں آکر کہا میرا جو غلام ہے وہ نجار ہے بڑا اچھا تر کھان ہے لکڑی کا کام بنا سکتا ہے تو ممبر بنوایا تھا جناب رسول اللہ ﷺ نے، اسی طرح کسی

کے پاس کوئی ہنر اور کسی کے پاس کوئی، کوئی سبکی لگانا جانتے تھے کیونکہ غلام تو وہ مختلف نسلوں کے پکڑے ہوئے آگئے، بڑے بڑے قیمتی بھی ہوتے تھے ! اب انہیں آپ نے بنا دیا میجر کارخانے کا یا اپنے کاروبار کا یا کسی بھی چیز کا ! ! لیکن ہے وہ غلام، اہلیت اُس میں ہے، میجر بن جائے گا، یہ ٹھیک ہے یہ ایاز جو ہیں محمود کے، یہ بھی غلام تھے یہاں لاہور ہی میں رنگ محل میں ان کی قبر مبارک بھی ہے مگر بڑے اعتماد کے اور انہیں بڑا عہدہ اُس نے دیا جنرل بنا دیا ! تو اس طرح سے مختلف (صلاحیتوں کے) ہوتے تھے۔ تو قوموں کو (اس طریقہ کار کی وجہ سے غلام باندیاں سنبھالنے کے معاملہ میں اقتصادی اور انتظامی) دُشواری نہیں پیش آتی تھی لیکن یہ دستور ایک عرصے تک رہا پھر ختم ہو گیا۔

اسلام میں اخلاقی قدروں کی اہمیت :

اب جب کوئی چیز ایسی ہو کہ جو اخلاقاً برتری کی ہو تو مسلمان کو یہ حکم ہے کہ وہ اُس سے زیادہ اچھا بناؤ کر کے دکھائے جو غیر مسلم کر رہا ہو ! تو آج اگر یہ دستور ہٹ گیا غلام بنانے کا اور اب ان کو جنگی قیدی بنا کر رکھتے ہیں اور کھانا پینا رہنا سہنا سب اُن کا ایک جگہ کرتے ہیں قیدیوں ہی کی طرح سے تو ہم بھی اُسی طرح سے کریں گے اور غلام نہیں بنا سکیں گے ! اگر وہ اس دستور کو توڑ دیں اور غلام بنانا شروع کر دیں تو پھر ہم بھی کر لیں گے ایسے ! !

تاریخ سے جہالت کی وجہ سے اسلام پر اعتراض :

اب وہ کہتے ہیں کہ اسلام میں یہ کیا تھا غلام بنانا ! ارے بھائی اسلام میں کہاں تھا ساری دُنیا میں یہی تھا کافروں میں بھی یہی تھا اور وہ (کافر) تو غلام کو آزاد کرنا یا اس طرح سے اپنے خاندان کا جزو بنالینا یہ مسائل جانتے ہی نہیں تھے ! یہ تو اسلام نے بتائے ہیں اور اسلام نے عبادت قرار دیا ! !

اسلام نے غلام اور باندیاں آزاد کرنے کا رواج دیا :

حضرت علی زین العابدین یعنی علی ابن حسین رحمۃ اللہ علیہ تابعین میں ہیں وہ، اور آپ کو معلوم ہے وہ بہت بڑے عبادت گزار تھے، صاحبِ معرفت تھے اولیاءِ کرام میں تھے اُن کو ایک

حدیث پہنچی اُس حدیث شریف میں یہ تھا کہ ”کوئی آدمی اگر غلام آزاد کرتا ہے تو اللہ تعالیٰ اُس غلام کے اعضاء کے بدلے میں اس آزاد کرنے والے کے اعضاء کو جہنم کی آگ سے آزاد کر دیں گے“

یہ حدیث انہوں نے سنی اُن کے پاس ایک قیمتی غلام تھا اُس کی بہت قیمت بڑھ رہی تھی حضرت عبداللہ ابن جعفر طیار رضی اللہ عنہ غالباً اُس کی قیمت دے رہے تھے بہت زیادہ یہ بخاری شریف میں ہے تو بجائے اس کے کہ وہ اُس کو بیچتے انہوں نے یہ حدیث سن کر اُس بہترین قیمتی غلام کو آزاد کر دیا! اسی طرح سے (قرآن پاک میں فرمایا) ﴿فَكَاتَبُوهُمْ إِنْ عَلِمْتُمْ فِيهِمْ خَيْرًا﴾ ۲ ”اگر دیکھتے ہو تم کہ یہ کما سکتے ہیں ان میں اہلیت ہے تو انہیں آزاد کر دو قیمت ان سے لے لو۔“

حضرت عمرؓ نے حکماً غلام آزاد کرایا :

یہ محمد ابن سیرینؒ جو بڑے تابعی تھے، معروف امام ہیں ان کے والد جو تھے (سیرینؒ) حضرت خالد ابن الولید رضی اللہ عنہ نے جب ادھر حملہ کیا تھا عراق کی طرف تو اُس میں گرفتار ہو گئے تھے غلام تھے مگر بڑی دماغی اہلیت تھی اُن میں، کما سکتے تھے حضرت انس رضی اللہ عنہ کے وہ غلام ہو گئے اُن کی ملکیت ہو گئے، تو انس رضی اللہ عنہ کے پاس بھی رسول اللہ ﷺ کی دُعا کی برکت سے بہت زیادہ مال بھی تھا ! اولاد بھی تھی ! اور مال میں برکت نمایاں تھی، (سال میں) ایک دفعہ پھل ہوتا ہے کسی کے یہاں باغ میں تو ان کے یہاں (سال میں) دو دفعہ پھل پیدا ہوتا تھا یہ برکات تھیں جو نظر آتی تھیں۔ انہوں نے حضرت عمر رضی اللہ عنہ سے کہا کہ میں چاہتا ہوں کہ میں کما کر انہیں اپنی قیمت دے دوں جو قیمت یہ کہیں کما سکتا ہوں تو حضرت عمر رضی اللہ عنہ نے بلا کر کہا کہ دیکھو مسلمان بھی ہو گیا ہے یہ کما بھی سکتا ہے اسے چھوڑ دو اسے آزاد کر دو کتابت کر لو ”مکاتبت“ کہتے ہیں اُس کو کہ وہ قیمت اپنی دے دے تو آزاد، انہوں نے منع کیا، حضرت عمر رضی اللہ عنہ نے ان پر کوڑا اٹھایا وہ چھوٹا سا کوڑا درہ کہتے ہیں وہ رہتا تھا ان کے پاس تو حکماً کہا کہ کرو اس معاملہ کو طے، پھر انہوں نے معاملہ طے کیا اور آزاد کر دیا اُن کو

غلاموں کو آزاد کرنا عبادت کا درجہ :

اسلام میں تو یہ چیزیں بطور عبادت کے بتائی گئیں ہیں کہ کسی نے کوئی غلط قسم کھالی تو کیا ہے کفارہ ؟ تو غلام آزاد کرے (قرآن پاک میں ہے) ﴿إِطْعَامُ عَشْرَةِ مَسَاكِينَ مِنْ أَوْسَطِ مَا تُطْعَمُونَ أَهْلِيكُمْ أَوْ كِسْوَتُهُمْ أَوْ تَحْرِيرُ رَقَبَةٍ فَمَنْ لَمْ يَجِدْ فَصِيَامُ ثَلَاثَةِ أَيَّامٍ﴾

ان چار چیزوں میں سے کوئی سی چیز کر لے تین دن روزے رکھنے ہیں یا دس آدمیوں کو کھانا کھلانا ہے یا کپڑے پہنانے ہیں یا غلام آزاد کرنا ہے، چشتیں مختلف ہوتی ہیں لوگوں کی بعضے کچھ بھی نہیں دے سکتے تو تین روزے ہی رکھیں قسم کے کفارہ میں۔ اور پتہ نہیں کتنی چیزوں کے کفارے میں غلام آزاد کرنے کا حکم آتا ہے اور فضیلتیں الگ آگئیں اس میں !!!

تو یہ ایسا اعتراض نہیں ہے کہ جس میں مسلمان شرما جائیں، یہاں سے جانے والے احساس کمتری میں مبتلا ہوتے ہیں تو شرما جاتے ہیں جواب نہیں دیتے ورنہ جوابات تو اُس کے بہت عمدہ ہیں اور اسلام نے تو وہ برتری دی ہے غلاموں کو کہ جو دنیا میں اس سے پہلے کبھی بھی حاصل نہیں رہی، کسی کو بھی حاصل نہیں رہی کبھی بھی !!!

حضرت ہاجرہ رضی اللہ عنہا کو بادشاہ نے ہدیہ دیا :

غلاموں کا ذکر ! غلاموں کا ذکر تو ملتا ہے حضرت ابراہیم علیہ السلام کو وہ جو جاریہ ملی تھیں بادشاہ کی طرف سے وہ حضرت ہاجرہ تھیں وہ جاریہ ہی تھیں بادشاہ کی باندی تھیں اُس نے خدمت میں پیش کی تھیں اَفْذَمَهَا جَارِيَةٌ ۲ باندیوں کا اور غلاموں کا دستور کب سے تھا ؟ وہ تو بہت پہلے سے تھا تاریخ کے دور سے بھی پہلے سے چل رہا ہے۔

۱ سورة المائدہ : ۸۹ ۲ وَأَخَذَ مَا هَاجَرَ (بخاری شریف کتاب الانبیاء رقم الحدیث ۳۳۵۸)

## حضرت ابو ذرؓ اور غلام :

اسلام نے آ کر یہ شرف حاصل کیا ہے کہ اُن کو انسانی حق دیا مساوات دلوائی جس کے ماتحت کوئی (غلام یا باندی) ہو تو اُن کو فرمایا اِخْوَانُكُمْ حَوْلَكُمْ جَعَلَهُمُ اللّٰهُ تَحْتَ اَيْدِيكُمْ ۱۔ حضرت ابو ذرؓ جو لباس خود پہنتے تھے غلام کو وہی پہناتے تھے اور یہ حدیث سناتے تھے کہ رسول اللہ ﷺ نے ارشاد فرمایا ”جو تم پہنتے ہو وہ اُسے پہناؤ جو تم کھاتے ہو وہ اُسے کھلاؤ۔“

ایک پتہ کی بات ! کفار ہی غلام کیوں بنتے رہے :

اسلام نے بہت بڑے احسانات کیے ہیں اُن پر پردہ ڈالنے کے لیے کہتے ہیں عجیب دستور ہے اسلام میں غلام بنانے کا ! جیسے کہ اسلام ہی غلام بنانا تھا اور دوسرے نہیں بناتے تھے، اُس کی ایک وجہ ہے وجہ یہ ہے کہ کوئی دو سو سال تک عیسائی تو شکست ہی کھاتے رہے ہیں غلام ہی بنتے رہے ہیں تو وہ غلام بنانا تو بھول ہی گئے نا ! بہت مدت ایسی گزر گئی کہ انہیں فتح یاب ہونے کی نوبت ہی نہیں آئی جو غلام بنائیں ! تو اب انہوں نے کہنا شروع کر دیا کہ اسلام میں یہ دستور عجیب ہے غلام بنانے کا، ارے بھائی تم بھی تو بناتے تھے ! تاریخ میں دیکھ لو ! تم بھی بناتے تھے ! بعد میں موقع نہیں ملا تمہیں، شکستیں ہی نصیب میں تھیں ! (تو پسا ہو کر) نکلتے چلے گئے (علاقوں سے اور) پیچھے ہٹتے چلے گئے (یہاں تک کہ) قسطنطنیہ میں جا کر تمہیں پناہ ملی ہے اور پھر کمزور ہی رہے وہ عیسائی ! ! !

موسم کے اعتبار سے علاقوں کی تقسیم :

ہر سال لڑائیاں ہوتی تھیں ہارون رشید بھی تھے اور لڑائیاں موسم کے لحاظ سے رکھی گئیں گرمیوں کے عرصہ میں ادھر ترکی وغیرہ کی طرف چڑھائی کرتے تھے ! اور سردیوں کے عرصہ میں اور طرف ! ! ! تو چونکہ دُنیا بھر کی قسمت میں غلامی آگئی تھی اس لیے (جلن میں) اسلام کا نام لیتے ہیں یہ ظالم ! !

تو انہیں تاریخ کی طرف بھی توجہ دلا دی جائے جو اب میں کہ تمہیں جو یہ نظر آ رہا ہے وہ اس لیے نظر آ رہا ہے کہ تم پر ایک عرصہ دراز تک سختیاں تھیں اس قابل ہی نہیں ہوئے کہ سر اٹھا سکیں !!!

اہلِ یورپ کا رہن سہن، سر اور بازو ننگے ہونے کی وجہ :

یہ تو اب چند سو سال سے اُٹھے ہیں اور ترقی کی ہے اہلِ یورپ نے ورنہ تو وہ جانوروں کی طرح رہتے تھے اور جو ان کے یہاں تہذیب ہے وہ ہے جو اسلام نے غلاموں کی بتائی ہے، ”بازو نہیں ڈھک سکتے“ اب ان کے یہاں عورتیں ”بازو ننگے رکھتی ہیں“ وہی تہذیب صدیوں سے چلی آرہی ہے ان کے یہاں، نَسْلًا بَعْدَ نَسْلٍ مزاج بن گیا ہے ان کا !!!

غلاموں (اور باندیوں) کا ”سر کھلا رہے گا“! (غلام عمامہ اور باندی دوپٹہ نہیں لے سکتی) یہ احکام ہیں غلام اور باندیوں کے، وہ ان کے رہے ہیں وہ ان کے دماغوں میں رچ گئے ہیں اور جب یہ (اہلِ یورپ) ترقی پر آئے تو چونکہ ان کا تھا ہی وہ لباس لہذا سب نے وہی پہننا شروع کر دیا حالانکہ وہ اس لیے تھا کہ فرق ہو ”مسلمان“ اور ”غیر مسلم“ کا اور ”غلام“ کافر ہو اور ”آزاد“ کافر ہو۔

اللہ تعالیٰ ہم سب کو اسلام پر عمل کرنے کی توفیق دے اور اسلام پر استقامت دے اور آخرت میں رسول اللہ ﷺ کا ساتھ نصیب فرمائے، آمین۔ اختتامی دعا.....



### مخیر حضرات سے اپیل

جامعہ مدنیہ جدید میں بجمہ اللہ چار منزلہ دائرہ الاقامہ (ہوسٹل) کی تعمیر شروع ہو چکی ہے پہلی منزل پر ڈھائی کروڑ روپے کی لاگت کا تخمینہ ہے، مخیر حضرات کو اس کارِ خیر میں بڑھ چڑھ کر حصہ لینے کی دعوت دی جاتی ہے، اللہ تعالیٰ قبول فرمائے۔ (ادارہ)